

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీనివాసరామానుజమహాదేశికైః (మైసూర ఆండవన్) అనుగృహీతా

॥ శ్రీమహాలక్ష్మీస్తు తిః ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness *śrīmad āṇḍavan of śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ శ్రీమహాలక్ష్మీస్తుతిః ॥

శ్రీమాన్ వేంకటనాథార్యః కవితార్కికకేసరీ।
వేదాంతాచార్యవర్యో మే సన్నిధత్తాం సదా హృది॥

యోగీంద్రః ప్రాక్తనైః య స్సుచరితమతిభిః రక్షితోఽవాప్తసిద్ధిః
శ్రీరంగేహ్యదిలక్ష్మీ స్తదనుగకమలాః నామతో వార్ధతో వా।
ఖ్యాతాః శ్రీరంగనేత్రీం చతురమతిరయం స్తౌ తి సవార్ధసిద్ధ్యై
గోపాలోఽనన్యపాలో గురువరకృపయాఽభీష్టసిద్ధ్యా సమింధాం॥ 1 ॥

శ్రీభూనీశాభిః ఆత్మీయ ప్రియాభిస్సహ మే హృది।
శ్రీమాన్ నారాయణో నిత్యం సన్నిధత్తాం దయానిధిః॥ 2 ॥

లక్ష్మీం దేవీం శరణ్యాం అశరణశరణాం పూర్ణచంద్రాననాం తాం
విద్యుద్వర్ణాభిరూపాం మణిమయమకుటాం పుల్లపద్మాయతాక్షీం।
భూనీశాజుష్టనాథాం జలనిధితనయాం సుందారంగీం గుణాఢ్యాం
నిత్యం ధ్యాయామి భక్త్యా త్రిభువనజననీం సర్వదాం రంగలక్ష్మీం॥ 3 ॥

లక్ష్మీం నారాయణోరౌ కృతసుఖనిలయాం స్వచ్ఛచామీకరాభాం
కారుణ్యాపాంగనేత్రాం మృగమదతిలకాం శ్లాఘ్యపీతాంబరాఢ్యాం।
శ్రేయోదాత్రీం శరణ్యాం విధునిభవదనాం రత్నభూషోజ్వలాంగీం
వందే తాం మాతరం తత్పదకమలయుగం సంతతం చింతయామి॥ 4 ॥

విష్ణోర్వామాంకభాగే స్థిరతమనిలయాం మాతరం వైష్ణవీం తాం
హేమాంభోజద్వయాలంకృతకరయుగళాం స్వేష్టదామాదిలక్ష్మీం।
అష్టైశ్వర్యాం శరణ్యాం అభయదరుచిరాంభోజహస్తద్వయాఢ్యాం
వందేఽహం విశ్వధాత్రీం ప్రణతసుఖకరీం చింతయామ్యంతరంగే॥ 5 ॥

భక్తాభీష్టప్రదాత్రీం సకలజననుతాం సంశ్రితత్రాణదక్షాం
 శ్రీమన్నారాయణేష్టాం వినతనుతివశాం కోటిసూర్యప్రకాశాం |
 దారిద్ర్యధ్వంసినీం మాం అమృతజలధిజాం సర్వలక్ష్మీం దయార్ద్రీం
 ఆర్తత్రాణైకసక్తాం అనితరశరణో మాధవీం సంప్రణౌమి || 6 ||

లక్ష్మీం క్షీరాబ్ధిజాతాం ఫణిపశయనగాం స్తో తృసౌభాగ్యదాత్రీం
 బ్రహ్మేశానేంద్రశేషస్తు తపదకమలాం పూర్ణచంద్రాభిరామాం |
 అజ్ఞానధ్వాంతహంత్రీం సువిశదమతిదాం యోగిహృద్ధ్యానమాన్యాం
 దేవీం ధ్యాయామి నమ్యాం అవిరతమగతిః నౌమి తాం విశ్వధాత్రీం || 7 ||

మాతా త్వం బాలిశోఽహం జడమతిరథమః
 స్తోత్రవశ్యా దయార్ద్రా |
 సమ్యక్ స్తోతుం యతే త్వాం స్తుతిసరళధియం
 దేహి మే ప్రార్థయిత్రే |
 బాలానాం ధీప్రదానాదిషు చ తవ
 భరశ్చేత్యభిజ్ఞైః శ్రుతా త్వం
 దత్వా మే జ్ఞానవృద్ధిం స్తుతికృతివిషయే
 పాహి మాం త్వాం శ్రితోఽస్మి || 8 ||

నిత్యం యేతే పదాంభోరుహయుగనమనాత్ ప్రాప్నువంత్యష్టసిద్ధిం
 ప్రోక్తస్తైస్తవత్ప్రభావస్త్వితి చ బుధజనైః త్వత్కృపాం కిం వదేయం |
 త్వత్పాదధ్యాయినే త్వం సకృదపి మనసా సర్వసంపత్సమృద్ధిం
 తస్మై దత్వాప్యతృప్త్యా మనసి సకరుణం ఖిద్యసే లక్ష్మీ! మాతః! || 9 ||

దుర్వారధ్వాంతమూఢే మయి యది కరుణా
 స్యాత్ తదా విశ్వమాతః!
 కీర్తిస్తే భాతి మాన్యా భువి శశిసదృశీ
 నేతరస్మింస్తథాఽతః |

శోభా రాత్రౌ యథేందోః సకలహితతమా
 భాతి తద్వత్ దినే న
 త్రాహి త్వం మామతస్సాస్యత్ యది తవ హృది చ
 ఖ్యాతిలాభేషు చింతా || 10 ||

మాతః! మాం త్వం న రక్షేః చరణశరణగం నాస్తి మే మేఽద్య హానిః
 త్వద్వాక్యం చాప్యసత్యం కలయసి వచనం సత్యసంధస్య భర్తుః |
 మా భూత్ తస్యాపి చోక్తిః సతతమపి మృషా త్వం తతో మే ప్రసీద
 ఏతాం తే స్తోత్రరత్నస్రజమపి విబుధశ్లాఘనీయాం విధేహి || 11 ||

కిం నాద్రాక్షిః కదాచిత్ పశుమృగవిహగాన్
 స్వస్వవత్సార్భకేషు
 ప్రీత్యా వాత్సల్యయుక్తానపి చ భువి జడాన్
 నాఽశృణోస్త్వం చ లక్ష్మి! |
 త్వత్పాదస్థే స్వబాలే మయి చ తవ కృపా
 నాస్తి చేత్ ఆశ్రితేషు
 క్షుద్రే వ్రాత్యే కృతఘ్నే మయి జగతి జని-
 ష్యత్యహో! కుత్ర వాఽంబ! || 12 ||

స్మారం స్మారం సదా త్వాం అపి తవ కరుణాం
 చేతసా దైన్యవాచా
 క్రందంతం పాహ్యనాథం త్వయి శరణమితో
 మా కృథా మయ్యవజ్ఞాం |
 మాన్యా నాన్యా గతిస్సాస్యత్ అపి చ మమ కదా
 లక్ష్మి! కిం వా ను కుర్యాం
 దృష్ట్యా స్మృత్వా చ కించిత్ త్వమనితరగతిం
 పశ్య మాఽపాంగదృష్ట్యా || 13 ||

అంబాంబేతి స్వవత్సస్వన ఇతి సురభిః వత్సలాఽతీవవేగాత్

వత్సం చాగత్య లీఢ్యాఽవతి హి నిజపయః పాయయంతీ యథాఽఽస్తే |
 శ్రుత్వా తద్వన్మూర్తధ్వనిమపి జనని! త్వత్కృపాక్షీరపాత్రం
 మాతస్త్వం పాయయంతీ హ్యనితరశరణం పాహి మాం ప్రార్థయేతి || 14 ||

మాతా వాత్సల్యపూర్ణాఽఖిలజనని! యథా స్వాభిమానాత్ శిశోశ్చ
 ప్రీత్యా వార్తాం శృణోతీత్యపి జగతి తథా ప్రార్థనాం మే శృణు త్వం |
 మత్ప్రార్థాఘజాధిం హ్యనుభవతు మహో! తన్న శక్యం మయాఽతః
 కించిద్వాత్సల్యతో మయ్యపి తవ తనయే లక్ష్మి! మాం రక్ష మాతః || 15 ||

దృష్ట్వా మత్కర్మజాఘం త్వం ఇహ కథమసౌ తారణీయః కృపాయాః
 పాత్రం స్యాచ్ఛేతి మత్వా మయి తవ కరుణాం అంబ! మే నాతనోషి |
 కర్తృత్వం కస్య వా కా సకలనియమనే చాధికర్తీతి సమ్యక్
 దృష్ట్వాఽఽలోచ్య ప్రసాదం త్వదనితరగతౌ కర్తుమర్హస్యనాథే || 16 ||

మిత్రం దృష్ట్వా తమాంసి స్వబిలమవికలం
 యాంత్యదృశ్యాని హిత్యా
 తద్వన్మత్కర్మజాఽఘాన్యవిరతమపి
 సుధ్యాయినం మాతరం త్వాం |
 మాం చాదృశ్యాని యాయుః మయి తవకరుణా-
 దిక్షణాత్ పూర్వ మేవ
 తత్ న జ్ఞాతం త్వయా కిం త్వితి మయి కరుణాం
 ప్రార్థయే నిక్షిపాంబ || 17 ||

హే మాతః! లక్ష్మ్యనాథే మయి తవ కరుణా
 చేషదప్యద్య నో చేత్
 కాంతస్తే మత్ప్రీతా హో! సకృదపి మనసా
 న స్మరేదప్యతస్తాం |

కాఙ్క్షా స్యాచ్చేత్ దయాయాం జనని! సపది తే
 త్వత్ప్రియస్యాత్మజేఽపి
 వత్సే వాత్సల్యపాత్రే మయి చ కురు కృపాం
 దేవి! వాం ఆశితోఽస్మి || 18 ||

మాభీః వత్సేతి కర్ణామృతవచనసుధాం
 పాతుమిచ్ఛామి తేఽంబ!
 చింతాశోకాగ్నిదగ్ధం మమ హృదయతలం
 సించ పీయూషవృష్ట్యాః |
 హస్తేనైవాభయం దేహ్యపి తవ చరణౌ
 లక్ష్మి! మూర్ఖ్యర్పయాంబ!
 క్షిప్రం యాంఛామిమాం త్వత్సహజకరుణయా
 సాధు మాతః! కురుష్వ || 19 ||

మాతః! త్వత్పాదపద్మం శరణముపగత-
 సోఽత్తమాంగస్థితాం తాం
 దృష్ట్వా దుర్వర్ణపంక్తిం విధికరలిఖితాం
 మార్జయిత్వా దయార్ద్రాః |
 వాత్సల్యాత్ త్వం సువర్ణం పరిణమయసి తాం
 త్వత్కృపాం కిం వదేయం
 దృష్ట్వా తత్కర్మజాఘాన్యపి సభయమహో!
 తం పలాయంతి హిత్యా || 20 ||

మాతః! త్వత్పాదపద్మం రుచిరమపి కదా లక్ష్మి! నేవేయమార్తం
 భూమే! కారుణ్యదృష్ట్యా ప్రణతం అశరణం ద్రక్ష్యసి బ్రూహి నీశే! |
 ప్రారబ్ధాఘాపహార్యం భవదురుకరుణాపాణినా త్రాస్యసే మాం
 యుష్మత్కారుణ్యపాత్రం హ్యనవరతమపి స్యామహం నిర్విశంకం || 21 ||

హే వత్సాఽపాస్య శోకం త్వమఖిలమపి చ హే
 లక్ష్మీ! హే భార్గవి! శ్రీః
 హే భూమే! హేఽంబ! నీళే! త్వితి మనసి సదా
 మాతరం సానుకంపాం।
 భక్తయా ధ్యాయస్వ నిత్యం వ్యసనదనిఖిలా-
 సహ్యకర్మప్రవాహాత్
 సత్యం త్వం మోక్ష్యసే నః సతతమపి దయాం
 ప్రాప్నుయాః శ్రీపతేశ్చ ॥ 22 ॥

హే లక్ష్మీభూమినీళాః! మధురిపుదయితాః!
 మాతరః! సానుకంపాః!
 శ్రీమన్నారాయణస్యాఖిలభువనపతేః
 అస్య పార్శ్వద్వయేఽపి।
 యూయం న స్యాత యద్వాశ్రితమపి చ పితా
 పాపినాం అగ్రగణ్యం
 కిం కుర్యాం ప్రాప్నుయాం కాం గతిమపి శరణం
 స్యాన్న యుష్మాన్ వినా యః ॥ 23 ॥

మాతా త్వం మే పితా త్వం స్థిరసుఖదగురుః
 త్వం సఖేవాత్మబంధుః
 పుత్రస్తేఽహం చ శిష్యః త్వదనితరగతిః
 రక్షణీయస్త్వయాఽతః।
 కాంతస్తే త్వత్కటాక్షామృతలవలహారీ-
 మప్యహో! వాంఛతీశః
 దేవి! త్వాం ప్రార్థయే త్వచ్ఛరణశరణగే
 కించిదంబ! ప్రసీద ॥ 24 ॥

త్వయ్యంబ! ప్రార్థనీయం కిమపి యది మయా--

౭౭లోచ్య సంసూచయా౭ంబ!

త్వత్పాదాబ్జే ప్రపత్తిం ప్రసదనజననీం

త్వాం వినా౭న్యం న జానే! ।

శ్రుత్వాంగ స్తోత్రపంక్తిం శ్రుతిశతమధురాం

ఆసం ఆనందపూర్ణః

మాభీః రక్షామ్యహం త్వాం కిమపి చ న మయి

ప్రార్థనీయం త్వయాన్యత్ ॥ 25 ॥

పద్మే! దోషానభిజ్ఞే! కృపణం అశరణం పుత్రవాత్సల్యతో౭స్మిన్

దారిద్ర్యధ్వంసిని! త్వచ్ఛరణం ఉపగతం పాపినం నిస్సహాయం।

అంహో దూరం మహాంతం సుచరితమహితం సద్గురూదీరితజ్ఞం

సర్వోపాదేయమార్గాచరణగుణనిధిం కుర్విమం పాహి మాతః ॥ 26 ॥

త్వత్కారుణ్యైకరక్ష్యః త్వయి నిహితభరః త్వత్ప్రియా౭నన్యవీక్ష్యః

త్వత్పాదాంభోజయుగ్మే స్థిరనిహితమతిః పూర్ణవిశ్వాసశాలీ।

అత్యంతాకించనో౭హం నిరవధికరుణే! లక్ష్మి! మాతః! శరణ్యే!

సర్వైశ్వర్యాకరే! త్వాం శరణముపగతో నిర్భయో నిర్భరో౭స్మి ॥ 27 ॥

మాతః! త్వత్పాదపద్మం శరణం ఉపగతం త్వద్దయాచాతకం మాం

త్వత్కారుణ్యైకపాత్రం త్వదనితరశరణం త్వత్కృపాపాంగదృష్ట్యా।

త్వత్కాంతేనైవ సార్థం ప్రియతమవచసా మత్కృతే లక్ష్మి! దృష్టా

మా భీర్వత్స! ప్రవర్షామ్యయి! మమ కరుణాం ఇత్యుదీర్య ప్రసీద ॥ 28 ॥

విజ్ఞానసంపత్సఖదే! ప్రసీద

విచిత్రవాక్పూతికృత్ అభి కన్యే! ।

హే శ్రీః! సదా మే శరణాగతస్య

దేహ్యోశ్రయం త్వత్పదపద్మసద్మని ॥ 29 ॥

స్తోత్రేణానేన మే శ్రీః త్వదనితరథియా మత్కృతేనాంబ! న స్యాత్
 బాలే ప్రీతిర్విచిత్రా ప్రియజనకవచో నైవ జానే త్వదిష్టం।
 పాదాబ్జే తే ప్రపద్యే సపది యది దయాఽతోఽపి న స్యాత్తదాహం
 ప్రాణత్యాగో వరస్త్వత్పదకమలకృతే సత్యమేతత్ ప్రసీద॥ 30 ॥

వందే విశ్వప్రియాం త్వాం ప్రపదనసులభాం
 మాతరం విష్ణుకాంతే!
 ధ్యాయామి త్వద్గుణౌఘాన్ సురమునివినుతాన్
 కీర్తయామ్యన్వహం తాన్।
 మాత్యాక్షీర్మాం తవార్తం చరణశరణగం
 సౌమ్యకారుణ్యమూర్తే
 యాచే మత్ప్రార్థనాం హే భగవతి! భవతీం
 సాధు మాతః! కురుష్య॥ 31 ॥

సంప్రార్థయేఽద్య విధివేదఫణీంద్రముఖ్యైః
 స్తోతుం న శక్యమపి తే మహిమాన మిషత్।
 వాగ్దేవతే! జడధియే త్వదభిష్టవార్ధాం
 వాచం ప్రదేహి యది మే మయి తే దయా స్యాత్॥ 32 ॥

త్వతోన్నతరుంకారసుశబ్దజాలైః
 త్వత్పాదపద్మస్థమధూని పాతుం।
 లోలాయమానం చరణారవిందే
 హే లక్ష్మి! పశ్యాంబ! హి దాసభృంగం॥ 33 ॥

త్వామేవ సంస్తుత్య తవాంఘ్రిపద్మే
 పద్మే! స్పృహాళోః శ్రితకామధేనో!।
 హే లక్ష్మి! నిత్యం శ్రుతిమాళివేద్యే
 మాన్వైకలభ్యాం దిశ మేఽంబ! భక్తిం॥ 34 ॥

నిత్యం రమే! తే చరణారవిందే
 విందేఽనఘాం భక్తిం ఉదారభావే।
 విష్ణుప్రియే! సర్వసహిష్ణుశీలే!
 మత్పాపం ఆత్యల్పం ఆపాస్య పాహి॥ 35 ॥

పవనాత్మజనేవితాంఘ్రిపద్మాం
 అపరాధిక్షణదాచరాంగనామ్యః।
 దయయాఽభయదాం ప్రణౌమి లక్ష్మీం
 దయితాం దాశరథేః దయైకమూర్తిం॥ 36 ॥

దినకరకులదీపాం జానకీం రామకాంతాం
 దశరథన్యపసంతోషప్రదాం సౌమ్యలక్ష్మీం।
 ఋణజలధిగతానాం పోతపాత్రీం నమామి
 ప్రణతదురితహాంత్రిం రౌద్రదారిద్ర్యహాంత్రిం॥ 37 ॥

ప్రదిశతు మమ సీతా సా దయా రామభక్తిం
 వితరతు నిజభక్తిం త్వత్పదాంభోజయుగ్మే।
 ప్రదిశతు జయలక్ష్మీః శ్రీమదాచార్యభక్తిం
 ప్రదిశతు సతతం మే సర్వసంపత్సమృద్ధిం॥ 38 ॥

కుశలవసుతమాతః! లక్ష్మీ! దాసస్య మాతః!
 సకలభువనమాతః! వాంఛితార్థప్రదాత్రి!।
 కువలయదలనేత్రి! క్రూరదారిద్ర్యహాంత్రి!
 ప్రగుణజనకపుత్రి! త్రాహి మాం శ్రీప్రదాత్రి! ॥ 39 ॥

వాణీశగౌరీశశచీశముఖ్యైః
 సమర్చితే! దివ్యసుగంధపుష్పైః।
 హే లక్ష్మీ! నిత్యం సరసీరుహాక్షి!
 త్వత్పాదపద్మే మమ దేహి భక్తిం॥ 40 ॥

త్వత్పాదదాసాశ్రితదాసదాస
 దాసాశ్రితానాం పదపద్మరేణోః |
 గోపాలబాలస్య చ తే పదాబ్జే
 హే లక్ష్మీ! పూర్ణాం దిశమేఽతిరక్తిం || 41 ||

వైకుంఠదివ్యవసుధాదినమస్తపుణ్య-
 క్షేత్రేషు భోగిశయనే శ్రుతిమాళివేద్యాం |
 నారాయణేన సహితాం స్మితసుందరాస్యాం
 లక్ష్మీం అనన్యశరణః శరణం ప్రపద్యే || 42 ||

శ్రీరంగనాథదయితాం విధిశంకరేంద్రైః
 నిత్యం స్తుతాం మునివరైః వినుతాంఘ్రిపద్మాం |
 ఆదిత్యబింబనిలయాం సనకాదిసేవ్యాం
 లక్ష్మీం అనన్యశరణః శరణం ప్రపద్యే || 43 ||

శ్రీవేంకటేశదయితాం శ్రియం అంబుజాక్షీం
 వాత్సల్యపూర్ణహృదయాం శరణాగతేషు |
 యోగీంద్రలక్ష్మణశిరోధృతపాదపద్మాం
 పద్మావతీం అశరణః శరణం ప్రపద్యే || 44 ||

శ్రీశార్ంగపాణివిపులోరసి నిత్యవాసాం
 స్వాధీనకాంతహృదయాం ప్రణతార్తిహాంత్రీం |
 దారిద్ర్యవిద్రుతమనోవ్యసనార్తిహాంత్రీం
 మాం కోమళాం అశరణః శరణం ప్రపద్యే || 45 ||

నారాయణస్య దయితాం యదుశైలలక్ష్మీం
 సంసేవితాం చ వినుతాం యతిరాజముఖ్యైః |
 భక్తానురూపఫలదాం అభయప్రదాత్రీం
 లక్ష్మీం అనన్యశరణః శరణం ప్రపద్యే || 46 ||

హస్త్యదినాథదయితాం మహతీం చ దేవీం
 శ్రుత్యంతలక్ష్మణగురూత్తమనిత్యనుత్యాం |
 వేదాంతసూరిసువచోఽనుగుణార్థదాత్రీం
 లక్ష్మీం అనన్యశరణః శరణం ప్రపద్యే || 47 ||

శ్రీసోసలేపురరమానిధివేణుగోప-
 దేవాలయస్థభగవద్దయితాం ప్రసన్నాం |
 వేదాంతలక్ష్మణగురూత్తమసేవితాం తాం
 పద్మావతీం అశరణః శరణం ప్రపద్యే || 48 ||

శ్రీరంగదివ్యనగరే శ్రీతనిత్యవాసాం
 శ్రీరంగనాథదయితాం మమ మాతరం తాం |
 శ్రీశ్రీనివాసగురుపంక్తినతాంఘ్రిపద్మాం
 లక్ష్మీం అనన్యశరణః శరణం ప్రపద్యే || 49 ||

రత్నోపలాదిఖచితే మణిమండపే శ్రీ-
 సింహాసనే చ సుమనోభిరలంకృతే తాం |
 శ్రీరంగనాథసహితాం శ్రీతకల్పవల్లీం
 లక్ష్మీం అనన్యశరణః శరణం ప్రపద్యే || 50 ||

శ్రీరామచంద్రదయితాం సదయాం అయోధ్యా-
 పుర్యాం చ రాఘవసతీం జనకాత్మజాం తాం |
 వాతాత్మజాభివినుతాం ప్రణతార్తిహాంత్రీం
 లక్ష్మీం అనన్యశరణః శరణం ప్రపద్యే || 51 ||

పూర్ణేందుబింబవదనాం కమలాయతాక్షీం
 శ్రీజానకీం రఘుపతేః ప్రియవల్లభాం తాం |
 భక్త్యా విభీషణకరాచ్ఛితపాదపద్మాం
 లక్ష్మీం అనన్యశరణః శరణం ప్రపద్యే || 52 ||

గోపాలభక్తియుతనూక్తినుతాం ప్రసన్నాం
 శ్రీరుక్మిణీం సకరుణాం శ్రితసత్యభామాం।
 సంసేవితాశ్రితనుతాంఘ్రిసరోజదేవీం
 పద్మాలయాం అశరణః శరణం ప్రపద్యే ॥ 53 ॥

శ్రీరంగనాథదయితాం శ్రితకల్పవల్లీం
 శ్రీ శ్రీనివాస రమణీం కరుణామయాం తాం।
 హస్త్యదినాథదయితాం శ్రితకామధేనుం
 నారాయణప్రియతమాం శరణం ప్రపద్యే ॥ 54 ॥

మాతః! కృపాజలనిధే! శరణాగతే త్వం
 లక్ష్మ్యశ్రితే మయి సదా శ్రితకామదోగ్ధీ।
 కించిత్ కటాక్షలహరీం అవతారయేతి
 త్వాం ప్రార్థయేఽహమధునా దయయా ప్రసీద ॥ 55 ॥

మాతః! సుధాబ్ధితనయే! కమలే! దయాబ్ధే!
 త్వత్పాదపద్మయుగళే శరణాగతేఽస్మిన్।
 దేవి! ప్రసీద దయయా శరణైకనిష్ఠం
 కారుణ్యదృష్టిసుధయా హ్యభిషించ మే! మాం ॥ 56 ॥

ప్రపద్యే రంగనేత్రీం తాం రంగేశోరోవిహారిణీం।
 శరణం సానుకంపాం మాం శరణాగతరక్షిణీం ॥ 57 ॥

శ్రీరంగేశరమే! వృషాద్రిపరమే! నాగాచలాధీశమే!
 యద్బద్రీశరమే! వనాచలరమే! శ్వేతాచలాధీశమే!।
 హే శ్రీః! శార్ంగధరేశకోమలరమే! క్షీరాబ్ధినాథాదిమే!
 సర్వా ఏవ రమాః! కురుధ్వమిహ మాం స్వస్వైకసేవాకృతే ॥ 58 ॥

ఐశ్వర్యం హ్యదిశో యథా మఘవతే మాతః! సమస్తార్థదే
 మాన్యస్యాస్యత్ విబుధైః ఆయం త్వితి సదామోదప్రదో హే రమే!।

సన్మానోఽస్త్విహ సర్వదైకశరణః సద్యోగిరాడీక్షితః

ఇత్యాలోక్య హి మే! ప్రదేహి పరమైకాంతిశ్రియం మే ప్రియాం॥ 59॥

లోక్తకేశప్రియాం తాం నిజగుణమహితాం శ్రీనివాసాతిహృద్యాం

కారుణ్యైకస్వభావాం శ్రితజనసులభాం తత్తదిష్టార్థదాత్రీం।

దీనానాభైకరక్షాకరణమతిమతీం ప్రార్థనాకల్పవల్లీం

శ్రేయోదాత్రీం విధాత్రీం త్రికరణశుచితో మాతరం స్తౌమి భక్త్యా॥ 60॥

హే శ్రీనివాసప్రియవల్లభే! శ్రీః!

గోపాలబాలం శరణాగతం త్వాం।

మాం మాత్యజేః పశ్య మయి ప్రసన్నా

త్వదిష్టమేవాస్తి మమాపి హృద్యం॥ 61॥

చాపభ్రూలసితే! చతుర్భుజయుతే! సౌభాగ్యదే! పద్మజే!

చారూక్త్యా ప్రవినోదితాత్మరమణే! చార్వాననే! మాధవి! ।

చార్వంగే! కమలే! దయార్ద్రహృదయే! చారూదరే! త్వామహం

త్వత్కారుణ్యసుధేస్సయా సువిశదం నౌమి ప్రసీదాంబ! మే॥ 62॥

మాతః! త్వాం జ్ఞానినుత్యాం మతిలవరహితః స్తో తుమైచ్ఛం విమూఢః

ధ్యాతుం చ త్వద్గుణౌఘా త్వదితరవిషయాక్రాంతచిత్తోఽభవం ప్రాక్।

ద్రష్టుం వక్త్రాంబుజం తేఽన్యవిషయనయనోఽభక్త ఆసం ప్రణంతుం

అద్య త్వత్పాదపద్మం త్విహ మదభిమతం కారితం సాధు మాతః! ॥ 63॥

మాతః! శ్రీః శ్రీనివాసప్రణయిని!

పితరం దర్శయస్యాశ్రితానాం

శ్రుత్వా చార్తధ్వనిం త్వం శమయసి మయి

తతోపం ఆర్తే హరేశ్చ।

వాత్సల్యం మయ్యనాథే జనయసి దయయా

లక్ష్మీ! దేవ్యంబ! చాహం

త్వత్కారుణ్యం వదేయం కిమితి హి పతితే
త్వాం సదా చింతయామి || 64 ||

మాతా త్వం మే పితా త్వం త్వశరణశరణే! పుత్రవాత్సల్య పూర్ణే!
పుత్రానిష్ఠాసహిష్ఠో! త్వదనితరగతిం శ్రీనివాసానుకంపే!
వత్సం తే దేవి! మాతః! త్వదనితరధియం త్వత్కృపాచాతకం మే
దారిద్ర్యధ్వంసిని! త్వచ్ఛరణశరణగం పాహి గోపాలబాలం || 65 ||

కల్యాణోల్లాససీమా కృతిషు నివసతాత్ ఆదిలక్ష్మీః ప్రసన్నా
ధన్యానాం ధాన్యలక్ష్మీః అనుకల మనుకూలాఽఽహితోదారశీలా |
కార్యాణాం సాత్వికానాం సకలశుభకరీ ధైర్యలక్ష్మీః సమాస్తాం
ధర్మోద్ధర్త్రీ ధరిత్ర్యాం బహుధనమహితా హస్తలక్ష్మీః సమింధాం || 66 ||

దద్యాత్ సంతానలక్ష్మీః సకలకులహితాం సత్సుసంతానలక్ష్మీం
ధాత్రీలక్ష్మీః విజేత్రీ వితరతు విజయం సర్వదా సర్వదాత్రీ |
విద్యాలక్ష్మీః ప్రసన్నా విలసతు మతిమత్యత్యుదారస్వభావా
లక్ష్మీః శశ్వత్ ధనాధ్యా దిశతు బహుధనం సర్వలోకప్రధానం || 67 ||

దద్యాత్ కీర్తిం ప్రసన్నా పరమసుకృతినాం భూతయేఽభూతపూర్వా
దేవీ పద్మావతీయం శ్రితజనమహితార్థప్రదాత్రీతి సత్యం |
అత్రత్యాసక్తిభూమ్నా విలసతి విజయా సర్వదాస్తే ప్రబుద్ధాః
యూయం భూయాస్త సంరక్షణవిధినిరతాః త్రాయతేమాం శమాస్తాం || 68 ||

లక్ష్మీవీక్షాప్రతీక్షానుగుణసఫలితా పద్మినీ సుప్రతిష్ఠా
శ్రీమద్వేదాంతరామానుజగురుకృపయా శ్రీనివాసాలయే హి |
మా అష్టాపీష్టదాత్ర్యోఽప్యనుసృతకృతయః స్వానురూపానురూపాః
అష్టార్థేషిష్టదాత్రీ విలసతి మహితా శ్రీనివాసోత్సవశ్రీః || 69 ||

దేవశ్రీః శుభదర్శినీ హితకరీ సర్వేష్టదా మాధవీ
వేదశ్రీః శ్రుతిమార్గినీ సువిమలా సర్వోత్తరా శాశ్వతీ |

బ్రహ్మశ్రీః ద్రుహిణప్రసూః సుచరితా సర్వాకృతిర్భర్గవీ
పుణ్యశ్రీః హృదయంగమా శుభకరీ విశ్వంభరా పాతు నః॥ 70 ॥

సప్తత్యాం సారవత్యాం వినిహితమతయః సంతు సంసారసారాః
సుప్తా ను స్యుః సుగుప్తాః స్వహితపరహితాసక్తిభూమ్నా లసంతి।
లక్ష్మీరేషా స్వభూమ్నా వివిధసుఫలదా భక్తసర్వేష్టదాత్రీ
తాం ఏతాం కీర్తయంతః సుకృతిన ఇహ సంశోభమానా జయంతి॥ 71 ॥

సర్వాద్యా కలినాశినీ ప్రవిమలా భోగప్రియా సర్వదా
విశ్వశ్రీః పరభక్తిదా కలరవా ప్రోత్తారణీ శాంతిదా।
సత్కీర్తిః సమదర్శినీ దృఢమతిః రత్నావళీ రుక్మిణీ
పద్మాక్షీ విభవప్రదా సురసికా నారాయణీ పాతు నః॥ 72 ॥

సర్వజ్ఞా గరుడాసనా భగవతీ యజ్ఞాశినీ పావినీ
గాయత్రీ గుణభూషణా సుగహనా మేధావినీ భార్గవీ।
దివ్యాంగా సుఫలప్రదా సుమధురా పద్మాసినీ హర్షిణీ
రాజశ్రీః శుభదేవతా సువదనా చారుస్మితా పాతు నః॥ 73 ॥

యోగక్షేమవహో త్రిలోకజననీ బ్రహ్మస్తుతా సుస్థిరా
కూటస్థా కులనందినీ ద్యుతిమతీ ధీరా మనిషాకృతిః।
సర్వజ్ఞా కృతలక్షణా ప్రథమజా మాతా పరిష్టాఽనఘా
భద్రాంగీ సుగుణోత్తరా విజయదా శోభాననా పాతు నః॥ 74 ॥

భక్తానాం కల్పవల్లీం శ్రితజనసురభిం భక్తచింతామణిం తాం
భక్తతాణోత్కటేచ్ఛాం నవనిధిజలధిం భక్తహృద్ధ్యానగమ్యాం।
దేవి! త్వాం ప్రార్థయేఽద్య ప్రపదనసులభాం త్వత్కృపాపాంగదృష్ట్యా
భక్తార్తిధ్వంసినీ! త్వచ్ఛరణశరణగం పశ్య మాం కించిదంబ॥ 75 ॥

సౌమ్యా వేదమయీ క్షమా గుణమయీ దారిద్ర్యవిధ్వంసినీ
సుప్రీతా వరదా రమా సునయనా విష్ణుప్రియా పద్మినీ।

ధర్మోద్ధారకృతాదరా సుహృదయా దీనాశ్రయా మేదిని
గంభీరా కమలేక్షణా శ్రుతిమయీ ధర్మోదయాపాతు నః॥ 76 ॥

పూర్ణానందమయీ యశస్సుఖకరీ తాపత్రయోన్ముఖినీ
పద్మామోగకరీ ముకుందదయితా విశ్వప్రియా క్షేమదా।
సర్వారిష్టనివారిణీ సుఫలదా సర్వేశ్వరీ సర్వదా
శ్రీరిత్యన్వహం ఆదరాత్ పఠతి యోఽపాయాత్ స సంరక్ష్యతే॥ 77 ॥

దేవీం విశ్వప్రియాం తాం శ్రుతిహితమహితాం స్వర్ణవర్ణాం శుభాంగీం
వందే పద్మాసినీం స్వానతజనసతతానుగ్రహాత్కైకతానాం।
యద్వక్షోవాసతో యా సమధికరసికా తం ప్రయాశుం దయాశుం
తేనే భక్తావనే మాం త్రిభువనజననీం సర్వదా సర్వదాత్రిం॥ 78 ॥

సంసారాంబుధితారిణీం జయకరీం సంసిద్ధిదాం ముక్తిదాం
శాస్త్రోక్తాచరణప్రియాం శుభకరీం సౌభాగ్యదాం సన్నతాం।
లక్ష్మీం ఇందుముఖీం శ్రయేఽతిసుఖదాం కారుణ్యపూర్ణాకృతిం
పూర్ణాం అద్భుతసద్గుణైః శుభకరీం పద్మావతిం సంశ్రయే॥ 79 ॥

వంశం వాహ్యం జగత్యాం జడమపి మధురం వాదయంతశ్చ దృష్టాః
ఇత్యేవం వాసుదేవో ముఖరయతి యది స్యాత్ తదత్యద్భుతం కిం।
మూకీభూతాః అయత్నాత్ కవయతి భవతీత్యేతదత్యభుతం హి
మాదృక్షా ఏవ దృష్టాంతత ఇహ బహుశః కీదృశీ తే దయాఽస్మిన్॥ 80 ॥

శ్రీశైలాధీశకాంతే! భగవతి! భవతీదివ్యనామానుషంగాత్
మాదృక్షాణాం అసారం కవనం అతిరసం విద్వదాస్వాదనీయం।
కర్పూరాద్యైః సుగంధైః సహజపరిమళైః గంధ శూన్యేపి చూర్ణే
సౌగంధ్యం సర్వనేవ్యం ప్రభవతి హి యథా దేవి! సన్మానితః స్యాం॥ 81 ॥

దేయం మహ్యం దయాళో! స్వయం అభయం ఇహా-
ఽగర్హ్యకృత్యాయ పద్మే!

నాహం కుప్యమి కస్మైచిదపి జగతి మే
 నైవ పాపీ న తాపీ।
 పీత్వా పీయాషం అజ్ఞాసిని! జనని!
 భవత్పాదపద్మద్వయస్య
 శ్రీమన్నారాయణాంఘ్ర్యంబుజయుగగమ-
 ముం పాలయ త్వాం ప్రపద్యే॥ 82॥

లోకాంబైకా జగతి భజతాం శం తనోతీహ యావత్
 సంభూయాన్వైః దివిజశతకైః తత్ విధాతుం న శక్యం।
 రాకాచంద్రోద్విదశితతమః కిం ను శక్యం హ్యసంఖ్యైః
 నక్షత్రైర్వా భవతి సుకరం తత్ తమోనాశనం మే!॥ 83॥

ప్రాజ్యం సామ్రాజ్యమేవ ప్రదిశతి భవతీ పూజితాప్యేకవారం
 త్వత్తోఽన్వైః దేవి దేవైః అసకృతభినుతైః అప్యశక్యం ప్రదాతుం।
 దృష్టః శ్రీరామసేతుః వితరతి సకృదేవేష్టసిద్ధిం ప్రజాభ్యః
 దృష్టైః నైవార్థలాభః సతతమపి నదీసేతుభిశ్చాప్యసంఖ్యైః॥ 84॥

మాతః! సత్స్వపి మంతుషు శ్రితజనే కారుణ్యతో రక్షసి
 స్వీయేషు ఈషదఘాయ రోషకలుషాః త్వత్తోఽపరే సూ్యా రమే।
 ఛేత్తుస్తాపహరో దదాతి దయయా వృక్షోఽపి ఛాయాం నిజాం
 స్పర్శాదేవ సరీసృపాః అతిరుషా ఘ్నంత్యేవ సంరక్షిణం॥ 85॥

ఆయాసో హి మహాః ఫలం త్వతిలఘు
 స్యాదన్యదేవార్థినాం
 సోఽత్యర్హోఽపి భవేత్ ఫలం త్వతిమహత్
 త్వాం దేవి! సంసేవినాం।
 క్షోదీయః ఫలమేతి యాతి లవణ-
 వ్యాపార్యహోఽతిశ్రమాత్

యత్సోఽల్పోఽపి అమితం ఫలం హితతమం
కర్పూరవాణిజ్యవాన్ || 86 ||

గంగాధర్తుర్ధనుస్తత్ త్వరితం అనితరాఽభంజనీయం బభంజ
కాంతస్తే దేవి! కాలే రఘుకులసుయశః పాతుం అభిం బబంధ |
సంశిశ్యే యత్ర దేవః తమథ జలనిధిం యో యదర్థం మమంధ
తత్తాదృక్దేవదేవి! స్వయమిహ భవతీ రక్షతాత్ త్వత్ప్రజాం మాం || 87 ||

దేయేయం రాఘవాయేత్యనవగతభయో
యోఽగ్రజాయాఽఽగ్రహేణై-
వోక్తా తత్ప్రీడితోఽభూత్ అనుపదం అభయం
దత్తం అన్యేతి మాతః! |
ప్రాజ్యం రాజ్యం చ లేభే భవతి భగవతా-
ఽరంభవద్వల్లభేన
దుఃఖం యత్ స్యాత్ త్వదర్థం లఘుతరమపి తత్
భూయసే శ్రేయసే నః || 88 ||

హే శ్రీః! పద్మాధివాసిన్యరుతరకరుణే! దేవి! విశ్వప్రియే నః
బద్ధాంజల్యేకతుష్టా నతనుతజనతాభీష్టదాఽథో ముకుందం |
నిత్యానందైకపూర్ణం పదమపి దదతీం త్వాం వినా ఫల్గునీహ
మాభూత్ సైషోత్తరా వాక్ అనితరరసికా జాత్వపీత్యేవ యాచే || 89 ||

లోకే కేచిత్ సురేశం జలనిధితనయే! యాగినస్తోషయంతి
అన్యే భీవారణార్థం నరహారివపుషం యోగినోఽర్చంతి దేవం |
అన్యే దుగ్ధాబ్ధికన్యే! స్మరహారభజనం తన్వతే సర్వదాపి
పద్మే! త్వామేవ నానావిధభజనముఖైః సంస్తుమః సర్వదాం మే! || 90 ||

ధన్యే మన్యేబ్ధికన్యే! శ్రుతిరపి భవతీం ప్రాభవత్ న ప్రణోతుం
మాన్యాం సామాన్య ఏషః తవ గుణవిభవం శక్నుయాత్ కిం తథాపి |

ఫల్గున్యత్క్షరజాతోఽస్త్వమితి కృపయా ఫల్గునీతాం అపోహ్య
సారాం వర్ణోత్తరాం తాం అమరవరగిరం మేఽదదాః తత్ ప్రణామి || 91 ||

దేవః స్వస్వావతరే ప్రకృతినియమం ఆదర్శయన్నప్యమోఘం
క్వాచిత్కోల్లంఘనం చాచరదపి భగవాన్ ఇంగితజ్ఞో హి మాతః! |
పద్మే! త్వం క్వాపి నైవం జలధివిమథనే యద్వదేవాఽథ తద్వత్
భూత్పత్తావప్యభూస్త్యం ప్రకృతినియతతాం ప్రావ చిత్రం చరిత్రం || 92 ||

అగ్నౌ శైత్యానుమానం జగతి న విదితం బాధితం చేతి నీతిః
ప్రఖ్యాతైషాంబ! లోకే సకలజనమనోవేదితా తార్కికీ చ |
శ్రీశైలాధీశలోలే! భగవతి! కమలే! మాతరిశ్వాత్మజస్య
మాతః! వాలానలం త్వం సులలితం అకరోః శీతలం భూతలేఽత్ర || 93 ||

సుధాపయోధిసంభవే! ముధా వదాన్యతాన్యతః
న దానవారిదార్వపి ప్రయాతి తే వదాన్యతాం |
రమే త్వమేవ మే హితా హ్యమేయసంపదాశ్రయా
రమాసమారమా సదా దయామయోదయాఽసమా || 94 ||

వందే కుండలశోభికర్ణయుగళీం సౌమ్యప్రవాళాధరాం
పద్మాం రత్నవిభూషణోజ్వలమహావక్షస్స్థలాలంకృతాం |
తాం బాహూల్లసితాం గదాం శుభకరీం జాంబూనదోద్భాసినీం
హస్తా త్యుజ్వలదంగుళీయకరుచిం పద్మావతీం మాతరం || 95 ||

సర్వజ్ఞా సమదర్శినీ భగవతి ప్రోత్తారిణీ హర్షిణీ
విశ్వశ్రీః కలినాశినీ సురసికా మేధావినీ రుక్మిణీ |
పద్మాక్షీ విభవప్రదా సుమధురా శోభాననా పావినీ
యోగక్షేమవహా రమా సుచరితా పద్మావతీ పాతు నః || 96 ||

సుప్రీతా వరదా దయైకహృదయా ధర్మోదయామోదినీ
పూర్ణానందకరీ ముకుందదయితా దీనాశ్రయా సౌఖ్యదా |

సత్వైకప్రియకారిణీ సుఫలదా సర్వేశ్వరీ వత్సలా
సర్వారిష్టనివారిణీ హితకరీ లక్ష్మీః సదా పాతు నః॥ 97 ॥

శ్రీరంగాధీశలక్ష్మీం వృషగిరిశిఖరశ్రీశపద్మావతీం తాం
విష్ణోర్వక్షస్స్థలస్థాం శ్రీతజనహృదయానందసంవర్ధయిశ్రీం।
హస్త్యద్రీశానలక్ష్మీం శ్రీతజనదయనీయస్వభావాం ఉదారాం
లక్ష్మీం యద్వద్రినేతుః వినతశుభకరీం ప్రాణుమః పాంతు సర్వాః॥ 98 ॥

మహాలక్ష్మీం యాచే సకలభువనైకాంతజననీం
దధానాం హస్తాంతర్నవనిధినిభాః కా ఆపి కలాః।
ప్రయుక్తా ఆత్మార్థాః ప్రహసితముఖాః దానసుముఖాః
గురౌ పూర్ణాం భక్తిం ముహురభయదాం దేహి సులభాం॥ 99 ॥

శ్రీమద్వేదాంతరామానుజగురుకరుణాపాలితో బాలతోఽతః
శ్రీమచ్ఛ్రీవాసయోగిప్రవరపదకృపైకాత్తధీనంపదాఢ్యః।
శ్రీమచ్ఛ్రీరంగయోగీక్షణమహిమా దర్శితాంత్యాశ్రమశ్రీః
గోపాలః శ్రుతిమౌళిక్షృణగురూదారాశ్రయోఽస్తౌ త్ రమాం॥ 100 ॥

శతకం ఉదధిజాయాః ప్రాజ్ఞగోపాలగీతం
జయతు సకలసంఘే సత్ఫలావాప్తయేఽత్ర।
గురువరపదపద్మాస్వాదలోలావగీతం
పఠత సుజనహృద్యం సత్ఫలావాప్తయే స్యాత్॥ 101 ॥

ఏషః శ్రీవాసదేవాలయ ఇహ సుచిరం వర్ధతాం సర్వరీత్యా
ఇత్యాశాస్తిం గురూణాం సకలహితకరీ స్మారయే మోదమానః।
ఏవం సర్వత్ర దేవోత్సవకృతిరనఘా ప్రైథతాం సర్వరీత్యా
సౌహార్దం భక్తవృందే విలసతు నితరాం సర్వలోక స్సుఖీ స్యాత్॥ 102 ॥

కావేరీతీరలోలః సరసిజతనయా-
వల్లభః శ్రీనివాసః

తద్వాసః సోసలేపురి అతిశయమహిమా
కృష్ణరాజాగ్రహారే |
గోపాలో వేణులోలః స ఉభయదయితః
సాధయత్యాత్మవాంఛాం
ఇత్యుద్ధృష్యత్యమోఘూ నిఖిలసుమనసాం
దుందుభిర్వత్సరోఽయం || 103 ||

సర్వత్ర సుహృదస్సంతు నశ్యంతు ద్విషదః సదా |
పద్మాశ్రీశమహాసద్మసేవకాః సంతు నిర్భయాః || 104 ||

|| ఇతి శ్రీమహాలక్ష్మీస్తుతిః సమాప్తా ||

కవితార్కికసింహాయ కల్యాణగుణశాలినే |
శ్రీమతే వేంకటేశాయ వేదాంత గురవే నమః ||